

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- प्रधानमंत्री आज से दो दिवसीय गुजरात दौरे पर, अनेक परियोजनाओं का करेंगे शुभारंभ।
- सरदार पटेल के जीवन से प्रेरणा लेकर करें विकसित भारत के निर्माण में भागीदारी, कहा-केन्द्रीय मंत्री मनसुख मांडविया ने।
- ड्रोन तकनीक कार्यशाला एवं एक्सपो आज शुभारंभ करेंगे मुख्यमंत्री।
- प्रदेश में भी चक्रवाती तूफान मोंथा का असर। कई जिलों में बारिश की संभावना।

प्रधानमंत्री - गुजरात दौरा

प्रधानमंत्री नरेन्द्र मोदी आज से दो दिवसीय गुजरात दौरे पर हैं। वह आज केवड़िया के एकता नगर में एक हजार 140 करोड़ रुपये से अधिक की बुनियादी ढाँचा और विकास परियोजनाओं का उद्घाटन और शिलान्यास करेंगे। इन परियोजनाओं में राजपीपला में बिरसा मुंडा जनजातीय विश्वविद्यालय, वामन वृक्ष वाटिका शामिल हैं। इसके अलावा श्री मोदी भारत के शाही राज्यों के संग्रहालय, खेल परिसर, शूलपाणेश्वर घाट के पास जेटी विकास और स्टैच्यू ऑफ़ यूनिटी पर ट्रैवलेटर्स सहित विभिन्न परियोजनाओं की आधारशिला रखेंगे।

मांडविया-सरदार व्याख्यान

केन्द्रीय मंत्री डॉ. मनसुख मांडविया ने कहा कि सरदार वल्लभ भाई पटेल इस देश के लिए एक विरासत, विचार और संस्था हैं। उन्होंने सभी नागरिकों, विशेषकर युवाओं को सरदार वल्लभ भाई पटेल के जीवन से प्रेरणा लेकर विकसित भारत के निर्माण का आह्वान किया। उन्होंने कल नई दिल्ली स्थित आकाशवाणी भवन में सरदार पटेल स्मृति व्याख्यान-2025 में यह बातें कहीं। डॉ. मांडविया ने कहा कि जम्मू-कश्मीर से अनुच्छेद 370 हटाकर प्रधानमंत्री नरेन्द्र मोदी, सरदार पटेल के अधूरे कार्यों को पूरा कर रहे हैं।

मनसुख मांडविया

गौरतलब है कि भारत के प्रथम सूचना एवं प्रसारण मंत्री सरदार वल्लभ भाई पटेल के सम्मान में, आकाशवाणी वार्षिक सरदार पटेल स्मृति व्याख्यान का आयोजन करता है।

इस व्याख्यान की रिकॉर्डिंग कल सरदार पटेल की जयंती के अवसर पर आकाशवाणी के पूरे नेटवर्क पर रात 9:30 बजे प्रसारित की जाएगी।

राष्ट्रीय एकता दिवस

लौह पुरुष एवं देश के पहले गृह मंत्री सरदार वल्लभभाई पटेल की 150वीं जयंती के अवसर पर कल 31 अक्टूबर को पूरे देश में राष्ट्रीय एकता दिवस मनाया जाएगा। इस उपलक्ष्य में मध्यप्रदेश पुलिस द्वारा राज्य के सभी जिलों और थाना स्तर पर सुबह 8 बजे “एकता दौड़ का आयोजन किया जाएगा। कार्यक्रम का उद्देश्य राष्ट्रीय एकता, अखंडता और समरसता का संदेश जन-जन तक पहुँचाना है।

“एकता दौड़” में युवा, खिलाड़ी, नगर एवं ग्राम रक्षा समिति के सदस्य, विद्यालय और महाविद्यालयों के विद्यार्थी, एनसीसी एवं एनएसएस कैडेट्स, सृजन समूह की बालिकाएँ, अभिमन्यु सामुदायिक पुलिस के बालक, पुलिस कर्मी और विसबल वाहनियों के पुलिस कर्मी भाग लेंगे। दौड़ का मार्ग लगभग 3 किलोमीटर का होगा और निर्धारित रूट को नो-व्हीकल जोन घोषित किया जायेगा।

सर्वोच्च निर्यात-प्रदेश

मध्यप्रदेश ने निर्यात क्षेत्र में उल्लेखनीय सफलता प्राप्त करते हुए अब तक का सर्वोच्च निर्यात 66 हजार 218 करोड़ रु. दर्ज किया है। निरंतर औद्योगिक विकास और आर्थिक सशक्तिकरण के परिणामस्वरूप मध्यप्रदेश की राष्ट्रीय निर्यात रैंकिंग 15वें से बढ़कर 11वें स्थान पर पहुँची है। यह उपलब्धि इसलिए भी विशेष है क्योंकि प्रदेश के अनेक निर्यातक अपने उत्पादों का निर्यात गुजरात और महाराष्ट्र के बंदरगाहों के माध्यम से करते हैं, जिससे उनके आँकड़े प्रायः अन्य राज्यों के खाते में दर्ज हो जाते हैं।

“ड्रोन तकनीक कार्यशाला एवं एक्सपो-2025” -मुख्यमंत्री

मुख्यमंत्री डॉ. मोहन यादव आज मध्यप्रदेश विज्ञान एवं प्रौद्योगिकी परिषद् के मुख्य सभागृह में “ड्रोन तकनीक कार्यशाला एवं एक्सपो-2025” का 11:45 बजे शुभारंभ करेंगे। कार्यशाला का आयोजन मध्यप्रदेश विज्ञान एवं प्रौद्योगिकी परिषद्, मध्यप्रदेश राज्य इलेक्ट्रॉनिक्स विकास निगम एवं आई. आई. टी, इंदौर द्वारा किया जा रहा है। मध्यप्रदेश स्थापना दिवस के अवसर पर आयोजित यह दो दिवसीय कार्यशाला एवं एक्सपो राज्य में ड्रोन तकनीक के विकास, उपयोग और नवाचारको को प्रोत्साहित करने की दिशा में एक महत्वपूर्ण पहल है।

ड्रोन टेक वर्कशॉप एवं एक्सपो-2025 का मुख्य उद्देश्य राज्य में ड्रोन तकनीक की समझ, उपयोगिता और क्षमता निर्माण को बढ़ावा देना है। कार्यक्रम में ड्रोन प्रदर्शनी एवं हैंड्स ऑन वर्कशॉप आयोजित की जाएगी। एक्सपो में राष्ट्रीय और राज्य स्तरीय विशेषज्ञों के प्रेरक व्याख्यान, ड्रोन उड़ान के लाइव डेमो एवं टेक्निकल शोकेस, इनोवेशन चैलेंज एवं प्रतियोगिताएँ, सहभागी संस्थाओं, विद्यार्थियों को डिजिटल सहभागिता प्रमाण पत्र वितरण किया जायेगा।

जीएसटी

वस्तु और सेवा कर- जीएसटी बचत उत्सव का लाभ समाज के सभी वर्गों तक पहुंच रहा है। नरसिंहपुर के बीमा एजेंट आशीष जैन आज बीमा क्षेत्र में जीएसटी छूट के फायदों पर बता रहे हैं।

समेकित छात्रवृत्ति योजना-मुख्यमंत्री

मुख्यमंत्री डॉ. मोहन यादव आज 52 लाख से अधिक विद्यार्थियों के बैंक खातों में समेकित छात्रवृत्ति योजना की 300 करोड़ रुपये से अधिक की राशि सिंगल क्लिक से अंतरित करेंगे। यह कार्यक्रम दोपहर 12 बजे मुख्यमंत्री निवास स्थित समत्व भवन के सभागार में आयोजित होगा। कार्यक्रम में स्कूल शिक्षा मंत्री उदय प्रताप सिंह और जनजातीय कल्याण मंत्री कुँवर विजय शाह भी मौजूद रहेंगे। इस अवसर पर मुख्यमंत्री डॉ. यादव विद्यार्थियों और जन-समुदाय को वर्चुअली संबोधित करेंगे। कार्यक्रम का सजीव प्रसारण सभी जिलों के समस्त विद्यालयों में भी होगा। कार्यक्रम में समेकित छात्रवृत्ति योजना के पात्र विद्यार्थी जिला अथवा विकासखण्ड के विद्यालयों के समेकित छात्रवृत्ति कार्यक्रम में सहभागिता करेंगे। जिला एवं विकासखण्ड स्तर पर होने वाले कार्यक्रमों में विधायक और जन-प्रतिनिधियों को भी आमंत्रित किया गया है।

निर्वाचन आयोग-हेल्पलाइन

निर्वाचन आयोग ने नागरिकों के सभी प्रश्नों और शिकायतों के समाधान के लिए राष्ट्रीय मतदाता हेल्पलाइन और सभी 36 राज्य तथा जिला-स्तरीय हेल्पलाइन सक्रिय कर दी हैं। राष्ट्रीय संपर्क केंद्र सभी राज्यों और केंद्र शासित प्रदेशों के लिए केंद्रीय हेल्पलाइन के रूप में कार्य करेगा। यह टोल-फ्री नंबर 1800-11-1950 के माध्यम से प्रतिदिन सुबह आठ बजे से रात आठ बजे तक संचालित होता है।

ये सुविधाएं चुनाव संबंधी शिकायतों के समाधान की वर्तमान व्यवस्था के अतिरिक्त हैं। नागरिक अपनी शिकायतें कम्प्लेंट्स एट ईसीआई डॉट जीओवी डॉट आई एन बवउचसंपदजे/मबप.हवअ.पद पर भेज सकते हैं।

चक्रवाती तूफान मोंथा

प्रदेश में चक्रवाती तूफान ‘मोंथा’ का असर देखने को मिल रहा है। ‘मोंथा’ की वजह से कुछ जिलों में तेज आंधी, बारिश हो सकती है। मौसम विभाग के अनुसार अगले 24 घंटे के दौरान प्रदेश के 15 से अधिक जिलों में बारिश की संभावना है। मौसम विभाग के अनुसार अगले चार दिन ऐसा ही मौसम रहने की संभावना है।

महिला क्रिकेट

महिला एक दिवसीय विश्व कप के दूसरे सेमीफाइनल में आज भारत का मुकाबला ऑस्ट्रेलिया से होगा। नवी मुंबई में मैच दोपहर तीन बजे शुरू होगा। आकाशवाणी से दोपहर ढाई बजे से खेल समाप्त होने तक अंग्रेजी और हिंदी में मैच का आंखों देखा हाल प्रसारित किया जाएगा। इसके पूर्व कल आईसीसी महिला एक दिवसीय विश्व कप में दक्षिण अफ्रीका ने इंग्लैंड को 125 रन से हरा कर फाइनल में जगह बना ली।

कुश्ती

बहरीन की राजधानी मनामा में चल रहे एशियाई युवा खेलों में भारतीय पहलवान मोनी और जयवीर सिंह ने आज कुश्ती में दमदार प्रदर्शन करते हुए स्वर्ण पदक जीते। एशियाई युवा खेलों में कल छह पदक हासिल होने से भारत के छह स्वर्ण, 11 रजत और 16 कांस्य पदक के साथ कुल 33 पदक हो गए हैं।

समाचार संक्षेप में

- मध्यप्रदेश का 70वां स्थापना दिवस समारोह पूर्वक मनाया जाएगा। इसकी शुरुआत एक नवम्बर से होगी। इस दौरान सांस्कृतिक कार्यक्रम, प्रदर्शनी, और प्रदेश के विकास पर केन्द्रीय विभिन्न आयोजन होंगे।
- धार जिले में गायों और बैलों की पूजा के लिए समर्पित गोपाष्टमी पर्व कल आस्था और श्रद्धा भक्ति के साथ मनाया गया।
- शिवपुरी शासकीय श्रीमंत माधवराव सिंधिया पीजी कॉलेज में सुबह 11 से युवा संगम रोजगार मेले का आयोजन किया जाएगा।
- आगरमालवा जिले के बड़ौद स्थित शासकीय उत्कृष्ट उच्चतर माध्यमिक विद्यालय (सांदीपनी विद्यालय) को जिले का पहला तम्बाकू मुक्त शिक्षण संस्थान घोषित किया गया है।
- इंदौर में केन्द्र सरकार के प्मेरा युवा भारत कार्यक्रम के तहत युवाओं की ऊर्जा को राष्ट्र निर्माण के कार्य में नियोजित करने के लिए 10 वॉलेंटियर नियुक्त किए जाएंगे। इन्हें 5 हजार रुपये प्रतिमाह का मानदेय दिया जाएगा।
- पन्ना जिले में आगामी एक से 13 नवम्बर तक जिला स्तरीय युवा उत्सव का आयोजन होगा।
